

ዓዳት ወመናበረት ደሃሊክ



ዐብደላ መ/ዐሊ (መዐልም)

ጀዛይር ደህላክ ለትፈንጠረ ጀዛይር ዲብ ኤረትሮፕ እት ገብእ፡ ደህላክ ምን ባጽዕ እንክር ምፍጋር ጸሓይ እት መሳፈት 58 ኪሎሜተር ለህላ ጀዛይር ቱ። እሊ ጀዛይር እዚ ሰሩ ነኣይሽ ወሰሩመ ዐባዪ ምንመ ገብእ፡ ክለን ጀዛይር ደህላ ፍይሒናሁ እብ ዓመት 643 ኪሎሜተር መረበዕ በጽሖ። ዳህላክ ከቢር ህዬ ለዐቤት ጀዚረት ምን ጀዛይር ደህላክ ተ። ምን ዲብ ደህላክ ለነብር አግደ ሔዋናት ከደን ህዬ አራብ አው ሽወክን እግል ልትህደግ ቀድረ። ከእብ ክሱስ አራብ ሚተአምሮ?

“ረአየ እሊ አራብ” ቤላ እበ አጫብዑ አስክለ እተ ቀደምን ምስል ሸማል ትትሄሬ ለዐለት ምእዝየት ለአለበ ልብ ለኢለአብየ መሳልመት ክልቀት እት ለአሽር እግልነ። እተ በራር ጋድሞታት ደህላክ ቱ፡ ክልኤ ዐጣል ለመስለ ክምስል ኮበሪት እግር እብ ሰዐይ ወትልህየ መጥመጦር እንዴ ገብአየ ዶል ቀደምለ መኪነትነ ለሐልፈ፡ ወወክድ ሓር መጦረ እት ገብአ ልትረየፈ ወልተልህየ ለዐለየ አራባት ደህላክ። እት ምድር ሰበት ነብረ እግል ስሜት ቱ ለአጭፋረ እገረን ምድር ለተምትመ እቡ እንዴ ኢኮን እት ሰመ ለዐውለ ለህለየ እት መስለ፡ ፍንጌ እሊ ወሌሂ ጥር እት ወድየ ርኤካህን ምንዲ ገብእ ምን ፌረት ወሐሰብካህን እንዴ ኢኮን፡ ምስል ጌይሰት ላቱ “ኢኮን አበደን” እንዴ ትቤ ወአቤክ። እግል ገሌ ወክድ እት ቀደም መኪነትነ ልተልህየ ሐቆለ ጸንሐየ፡ አመተ ኢተአመረት አወለጠየ ምኒነ። እብ ህግየ ትግረይት “አራብ” ልትበህለ፡ እብ ትግርኛ ጤሌበዱ ተን ለልትበህለ። ኢራብመ ልትበህህ። ጅንስ ናይ እለን አራባት እለን እት ግንራራብ ኒል አዋሽ ምንዲመ ለህልየ አክል አሕድ ስሜተን እብ አምሐርኝ እግል አምረ ኢቀደርኮ። እብ እንግሊዚ ህዬ gazelle ልትበህለ። መምክን ምን ጅንስ አምበርህገታት ወዐጣል ከደን እግል ልግበአ ቀድረ። ሓምድ እት ሽዑር አስተንታን እንዴ አተ ደግመ እግልዬ። ህተንመ ክርን ሞቶር መኪነትነ ክምስል ሰምዐየ በደል ለሀርበ ምኒነ እብ ዝያድ ቀርባነ ወልትጸገዐ እትነ ዐለየ። አራብ

ለእብ ምልዐል ክሉ ለእብ ሱረተ ነአምረ (ኪሎ ባትረ) መስለ። እት ምጅተምዐን እብ ጅንስ ተብዐት ለሰምየን የሀለ። ክል ዶል እብ አንሳይት ቱ ለሰሚየን። እግል ክል ዶል ህዬ፡ እብ ወለት ዐስር ሰማን ሰነት ቅጥን እግረ ክምሰል ሞላተ ላትትወሰፍ። ክምሰል ኮበሪት ህዬ፡ ትትናጠር ወትትሄሬ። እግል እት እዴ አባይ እግል ኢትትከሬ ረቢ እንዴ ካነዦ ወከናከዦ ከከልቀዩ። ክምሰል እግል ትትዓደኤ ለአለበ እግል ኢልትዓደዋመ ሰቢል ነጃት የበተየ ሞላይ!! እትሊ ናይነ ዘመን እግል ኡከት ላልትነዐዩ አደሚያይ የሀለ። ህታመ እት ጭንቡወ ለትከረፊት ትመስል እትከ። እብሊ አስባብ እሊቱ መስለኒ እግል ጋድሞታት ሰምሀር ወቀላቅሎታት በርክ እንዴ ትትገናቤ ወትትሄሬ ትነብሩ ለህሌት። እበ እብ ክልቀት ካልቅ ረክበቱ በክት፡ እት ትትአከብ ወትትፈንጠር ልውቅት እት እንተ ተአቀምተ።



አክለ መካይን ረኤተ ህዬ፡ ለእግል ኡከት ልትነዐወ ክምሰል ኢኮን ሰበት ተአምሮም፡ ህታመ እብ መሳለመተ ምስል ወድ ምን አደሚ እግል ትሸረሐ ሐር ወቀደም መካይን እት ትተልሄ ለውቀተ ትሸርሕ እግሎም። አራብ እት ቀላቅሎታት ዐድነ ኤረትርዩ በዐል ሰኔት ፋል ወስሜት ተ። ሻፍግ ነፍር እብ አራብ ልትሰሜ። እት ዘመን ንዳል ህዬ እብ ስሜተ እግል ሐጠር ኢጀገሮት አባዮም ለትሐለ እግለን አንሳት ሑዳት ኢኮን፡ ወሑዳም። ፍሬዝጊ ገብሬመድህን ላልትበህል መዋጥን እሙር አብ ረበዮት አራባት ወመነትል ወአስጉን ቱ። በሀለት እት እንሱስ ወአልመዶት ንዋይ ከደን ለትፈረረ መውጥን ቱ ፍሬ እዝጊ። ሰር ገሌ እት አትላመዶት ካልእ ሔዋናት ላልትፈራሮመ ኢልትሐገሎ። እግል መሰል እት መዲነት ስነይ አዕደእ ዔቅበት ሕዱድ እት መዐስከሮም አራባት እልሙዳም ቶም። አራብ ሸቀላት ወሀመት ኢትፈቱ፡ እት ጭንቡወ ወሀመት ለክርፍ ጋር ሐቆ ረክበት እብ ረአሰ ምስል በልቀት ወግንዳይ እንዴ (ትለተመት) ዘብጠት አርወሐተ ትቀብት። ክምሰል (ጎሬዛ) ተ በሀለት ቱ። (ጎሬዘ) ላኪን እግል አምረ ኢቀደርኮ፡ ምን ሰራይር አው ፌረት ኢትገብእ እብል። (ጎሬዛ) እት ጭንቡወ ሐቆ ትከረፊት እብ ረአሰ አብን ወግንዳይ እንዴ ትዛብጥ አርወሐተ ትቀብት ልትበህል። አራብ እበ ፍቱይ ጠባይዐ ምጅተምዐን ለአምረ። ላመ መገወየ ህቱቱ። እት ገሌ አውቃት ረአሰ ደወል ዐረብ መጸአው

ምንዲ ገብእ ክምሰል ሰኔት ትምኔት ወዕፋቀት ሕሽምት ክምሰል ቅረዲት ኣንስ ኣው ተብዐት ኣራብ ክምሰል ቅረዲት ልትመንሖ ሳምዕ ህሌኮ። ኣራብ እት ቅብለት ኣፍሪቀ እምር ሰበት ተ እብ ደወል ዐረብ ኣካነ ሰኒ ፈዳቢት ተ። ኣራባት እብ ስያስ ወግርመት መካልቆም ወኣደቦም ፍቱያም ሰበት ቶም፡ እት ደወል ዐረብ እብ ሕሽመት ልትሌለው። ስገ ኣራብ ደዋቱ እንዴ ቤለው እብ ብዝሓም (ሕሱራም) ልትሓዜ። ምስል ሓምድ እት ንትሃጀክ ኣራባት ምን ብዲርም ቶም ገብእ፡ ለእት ደህለክ ነብሮ ለዐለው ወለሐሬ መጸአው? እቤሉ። “ምን ሚ ዶል ክምሰል ቱዲ እት ጀዚረት ደህለክ ለመጸአው ኣክል ኣሕድ የኣምር። በስ ዎሮት ነፈር ምን ሰምሀር እብ ተብዐት ወኣንስ ኣራብ ክምሰል መጸአ እት ልትደገም ጸንሒናቱ።



ኣዜ ህዬ ክምሰለ እግለ ትርእዮም እሎም ቶም ደህልክ ክለ ረኣሰ እንዴ ወረወ ምስል ሰካነ ህቶመ መውጠኖም ገብኣት ህሌት” ቤሌኒ። እንዴ ኣትሌኮ፡ “ብዝሓም ህዬ ኣክል ኣዬ ገብእ?” እት እብል ትሰኣልኮሁ። “ኣማን ተሓይስ ኣክል ኣሕድ ብዝሓም ኣክል እሊ ገብእ እግል ኢበል ይእቀድር። እግል መናበረቶም ህዬ ዐባር ይህሌት፡ ኣራባት ዐባር ሰዐር ኣለቦም። ለሓምሶ ገብእ? ሓምበሶት ላቱ ዕለታይ ዳዮም ቱ። ጸሓይ ሓፍነት እቶም ምንዲ ገብእ እት በሐር እት ልትጨባረቆ ትርእዮም። ሓመሶት እት ማይ በሐር ለእግሉ ፈቱ ዕለታይ ውዳዮም ወዳዮም ቱ። “ሻርክ ኢልትነዐዮም ገብእ? “ሻርክ እት ግንራራብ በሐር ኢፈግር ወኢቀርብ። ኣዳም ህዬ እግል ስጋሆም ልብለዕ ኢልትነዐዮም ገብእ? “እሊ ኩሉ ክሉ እበ ሰካነ ጀዚረትነ ኢልትሓሰብ። እብ ቃኑንለ ዐድ ልግበእ ወቃኑን ሕኩመት ኢልተኣጀዝ። ኣራባት መሳልሚን ቶም ወእብ ሰላም ነብሮ። ላልትሰቴ ማይ ምን ኣየ ገብእ ረኩቡ? ድገም እግልዬ” ሰኣልዬ ኣማውር ቀስብ ሓበርኮ እቱ። “እት ጀዚረት ደህለክ መሻክል ላልትሰቴ ማይ ህለ። ቀዳምያም ኣበው ሰካነ ጀዚረት ደህለክ እግል እሊ መሻክለ ማይ ለኣርሁ እንዴ ቤለው 361 ባስከት (ሽርም) ሓፍራም ቶም ለዐለው። እሊ ኣሽራም እሊ ለእብ ንዛም ወለተኣትፍክር ገበይ ለሕፉር እት ኣከለሎት ማይ ወከዘኖቱ ዐባይ ተረት ዐለት እግሉ ወህሌት።” እሊ ኣሽራም እሊ እብ ሚ ገብእ

ልዩሳሙ ዐለው? ክምሰል እቤሉ ፍክርዬ እብ ሻፍግ በሊስ አስዐፌኒ። ድቁቅ ሐርጭ ኮራል እብ ሐሊብ እንሰ እንዴ ተዐጀነ፡ ወትለየሰ እግል አስመንቲ ቅብላቱ ክምሰል ለአከጅለ ፈቀድኮ። እግለ መናድቅለ አብያት እበ እዴዬ ክምሰል ጣሰስኮሁ ሐማለቱ ክምሰል ምልቴሕ ግርዝ ንኡሽ ወእምበል ሐማለት ሸፈት ለገበአ ልግበእ ክንራብ ወቀላዐት ኢተምተምኮ እቱ። እት ስኒን ቀዳም እተ አሽራሞም ላልትጀመሶ ማይ እግል ስኒን ለአሰትዮም ዐለ። ስካን ጀዚረት ደህለክ ጽኖዕ ቃኑን ወንዛም ሳየሮት መንበሮ ዐለ እግሎም። ምን ረሐመት ረቢ ለቀጥረት ቅጥረት እት ኢመዓለ ኢለአውዑለ። ስካን ጀዚረት ዎሮት ሽርም እግል ሲቶ አምዕል ሐቴ ልትነፍያ እቡ ዐለው። እንሳሆም ወዐጣሎም ወአዳሞም ሰልሲቶም ምስል ልትነፍያ እቡ። እብለ ገበይ እለ እበ እግሉ ሻቅያም ለዐለው አሽራም እግል ሰነት ካምለት ከፍዮም ዐለ። አስክ እሉ ሰቱ ህዬ ከረም ተዐምር እቶም ወመሓዝ ወሒዝ እት ዳርክ መጽአም።

መሓዝ አሽህግ ሰዐር ወአቅጭጭ ወአግኑድ ዕጩይ እንዴ ረፍዓ ቱ እት በሐር ቀይሕ ላለዐይር፡ ዔማት ወሱክ ስካን ጀዚረት ደህለክ ቱ። ደህለክ እብ ድበዕ ሻፍቀት ክምሰል ዐለት ለናይ ማሌህ አሳረ ልሽህድ እግለ። ቀዲመት ደህለክ ናይ ማይ መከእለሊ 750 በርሚል ላልትዋገም መከዘኒ ሽርም ዐለ እግሎም። ለእትሊ ሽርም እሊ ለትከዘኒ ማይ እግል ኢልህፈፍ እብ ሐራጭ ኮራል ላትለብዐ ጽላል እተ ረአሰለ ሽርም ንዱቅ እግሉ ዐለ። አዜመ ሸሃደት ማሌህ ለህይብ። መሓዝ አሽህግ ዔረ ምንዲ ገብእ፡ እግለ አሽራም ክሉ መልኡ ዐለ። አራባት እግል ሰልፍ ዶሎም እት ደህለክ መጽኦ እት ህለው፡ መሻክል ማይ ሱዱፎም ዐለ። እት ማይ ሸማይት እግል ኢለአተንክቦ ህዬ ምስል ወድ ሚን አደሚ ለዐለት እግሎም ግልጊኖት ናይ ንዲ ወመትኒዲያይ ሌጣተ ለዐለት፡ ክእብሊ ሰበብ እሊ ደማነት ወገለድ የዐለት እግሎም። በህለት ክምሰል ዐጣል ምን ሰማይት እንዴ ሰተው ክእት ሽፍር ሰበት ኢገንገኦ፡ ነፍሶም ጸብጣም እት እንቶም እት ፍንጌ ኮፍ ወፈረጀ ሕኑያም እት እንቶም ነብሮ ዐለው። ምን እሊ እንዴ ትበገሰው አራባት ብስር መንበሮ ምስል ወድ ምን አደሚ እግል ልምሀዘ (ልፍጠሮ) ትቀሰበው። እተ ፈጅር ለአምዋጅ ቀይሕ በሐር ልትደቀባተ ምስለ እት እተ ግንራራብለ በሐር ለህለ ለአምዋጅ ምስለ እበን እብ ሒለት ልትላተም፡ እትሊ ወክድ እሊ ለምለዐል ዳርክለ ሞጅ ልትከለቅ ገፋይፍ እት ማይ እንዴ ኢልትቀየር ምኑ ሰቱ ዐለው፡ ፡ ለጩዋሁ ሐቆ ግፎፍ ገብአ ሰብት በዴ፡ ለአራባት ልልሒሱ ወምኑ ሰቱ። እብለ ወሲለት እለ አስክ፡ ምስል አዳም አው ዐዳወት አው ዕላቀት ትትከለቅ፡ ናይ ዶሉ ፍተሕ ወደ። እለ ፍክረት እለ ህዬ አራባት አስክ ውላድ ውላዶም ሑሉፋመ ህለው አራባት። ምንለ ገፋይፍለ አምዋጅ ሐቆ ሰተው እግል ሐቴ ሳምን ምን ስታይ እግል ልትገሰው ቀድሮ። አራባት ምን ፊአት ሔዋናት ከደንቶም። ክምሰል ሰገን ህዬ ሐቴ ዶል ክምሰል ሰተው

እግል ስኒን ለአጽንሐም። ደህለክ ዐድ ተዋብ ዐጣል ተ። እት ጀዚረት ደህለክ እግል ዐጣል ላትትንዔ ከራዊ ሰበት ደህሌት እምበል መውዲላይ እስቦሕ ምን ሽፍሩ ልትፈረር ወማሲ ምድር አስክ መላክቡ (ገእ) ለአብል። ምን የአመረ ምን ዐጣል ሐቴ ወካልአይተ ሐቆ ትከረመየ ምኑ፡ እለን ለይዔረየ እግል መልቀም አፈን፡ እበን እት ባልሰ እግል አርዌ የም ስካቡ ዋዲ እት እንቱ እግሉ ለሀርሰ ወእብ መትነፋዙ ምን ቀልል በርጭቅ እተን ወምን ከብድ እተን ህዬ ነክሸን። ክእብ ሰበቡ ምን ኢማተን ለአደንጊበ ወለአጋንሐ።

ለእት ጀዚረት ደህለክ ነብር ዐጣል እብ ሕምዝ አርዌ ኢመይት። ለትአትፈክር ፍክረት እግለ ወዴ፡ ለትነክሸት ትግበእ ወለትበርጨቀ እተ እብ ሻፍግ እት ማይለ በሐር እንዴ መጽአት እግለ ሕምዝ እት ክሉ ገርበ እንዴ ኢወርር ወኢልትጋየስ ትትሐጸብ ምኑ። እግለ አንፈን እተ ማይለ በሐር ቀምሻሁ ወበርደን ወሰላመ ትገብእ ምነ ሕምዝ አርዌ። እለ ፍክረት እለ እግል ወድ ሚንአድም አው ስካን ጀዚረት ደህለክ ለምህመ ኖሱ ዶክተር ዐጣል ደህለክ ቱ። ምን ግንራራብ በሐር እርዩም እት እንቱ ሐቆ ሳደፈዩ ላኪን እግል ልስለም ኢቀድር፡ ለሕምዝ ሰበት እብ ሻፍግ ወርር እቱ፡ ምን እማቱ እት ምውዓሉ ልትከረም። ምናተ ማይ በሐር እግል ክሉ አንወዕ አረዊት ስራይ ኢኮን። አዜመ ምንለ ለትፈክር እግል ማይ ጀዚረት ደህለክ ሌጣቱ! አረዊት አጅናሶም ልትፈናቴ። እት ጀዚረት ደህለክ አረዊት ወዐንጹት ስኒ ብዝሓም ቶም። ለረያይም ጅንስ አረዊት ሕሽምት ወጅብት ነብራሆም ዐንጹት ተ። አረዊት ወዐንጹት ዒቶት ወመትንዒያይ እንዴ ገብአው ምን ፈጅር ፍጥረት ኮን አስክ ሃድል አዜ እት ጀዚረት ደህለክ ነብር ህለው። ምስል ሓምድ እግለ ጀዚረት ደህለክ ክልልናህ። ጀዚረት ደህለክ እግል ዐስር ደገጊት ለገብእ ትከውን ክለን ለጀዛይር በጽሐናህን። ጅምሂሌ፡ ዳሶቅ፡ ማሊል፡ ኮምባቡ፡ ስልዒት፡ ደርቡሸት፡ ደብዑሎ፡ አዳል፡ ደህለክ ከቢር፡ ደህለክ ሰቂር ተን ላልትበህለ። እሊ ደገጊት እሊ ክፋል ናይለ ዐባይ ጀዚረት ደህለክ ቱ። ለጀዚረት 92 ኪሎ ሜተር ሪም ብእተ።

ምን ደወል በሕሬን ወቀጠር ህዬ ትፈይሕ። እት ግንራራብ እሊ ደገጊት እሊ ህዬ፡ ካልእ ደገጊት ህለ። ሐምስ እኩባት ከዛይር ህለየ። ደሒል፡ ሐራት፡ ጀዚረት ንክረ፡ ጀዚረት ኑረ፡ እንዴ ትብህለየ ህዬ ልትሰመየ። ብዝሕለ ጀዛይር ሐድ 350 ተን ለበጽሐ። እሊ ጀዛይር እሊ እት ቅብለት በሕር ቀየሕ በሐር ቱ ለልትረተብ። ስካን እሊ ጀዛይር እሊ ለብዝሐው ምን ቆሚየት ትግሬ እት ገብኦ፡ ዐፈር፡ ወረሽይዳመ ህለው። ክምሰሌሁመ ደሃሊክ ህለው። ስካን እሊ ጀዛይር እሊ ላልትነፍዖ እበን ሀገጊት፡ ትግሬ፡ ዐፈር፡ ረሽይደ፡ ዐረቢ ለሀጅት ደሃሊክ (ሕበር በሮ) ህግዩ ተን። እት ስኒን ቀዲም ፋርስ ላልትበህል ህግዩ ልትነፍዖ ክምሰል ዐለው ልትደገም። ሐድ አልፍ ሰነት ለአትዋገም። እሊ ወግም እሊ እግል አምር ለአቅደሬኒ ለእት ደህለክ ሰቂር ለህለ፡ መቃብር ክምሰል በጽሐነ

አመርኮሁ። ለዝያድ አልፍ ሰነት ለሐለፈው መቃብር አሰርም እት በዴ ገይስ ህለ። እት ወክድ እስትዕማር አቶብዩ ክምሰል ትነሰአ ለእቱ ዐለ ንኡሽ እበን አመርኮ። ለእተ አቅብር እብ ክቱብ ኑቕሽ ለዐለ አሰማይ ማይታም ለእቱ ክቱብ ለዐለ እበን ምን ካልእ ምድር ማጽእ ኢገብአ ምንዲ ኢገብእ። እበነ ባካት ኢኮን፡ ፡ ምን ከረ ትርክ ወፋርስ ማጽእ ክምሰል ገብእ ወግም ህለ። ላመ ክቱባቱ እምበል ፍላን ወድ ዲላን ሰነት፡ ወሸሀር፡ ሞተ ለልብል ኢገብአ ምንዲ ኢገብእ። ካልእ ፋእደት ትዓዴ ምን ሐቱ ኢጸንሐክ እቱ። ምኑ ኬን እት ዘመን ሰኒ ቀዲም ዐድ ምን ልትበህሎ ለእትለ ጀዚረት ነብር ለዐለው ደግም እግልከ። እግል ሐቱ አበነት ስሜት ናይ ዎርት ማይት ክቱብ እተ ለዐለ እግል አምር ክምሰል ሐዜኮ፡ ዋከሶት እግልዬ አቤት። ለአበነት ሕብረ ሰርሰዐር ተ። ምን እተ ጀዚረት ለህለ ጅንስ እበን ኢኮን። እግለ ዐባይለ ሰካንለ ጀዚረት ክምሰል ትሰአልኮ፡ “እለ ምን ትርክ አው ድወል ዐረብ ለመጸአት አበነት ተ” ቤለውኒ።

እት ጀዚረት ደህላክ ዎርት መዋጥን እግል ህግዩ ፍሩስ አው ፒርሽያ ላቀርእ ሌጠ ህለ። እሊ መዋጥን እሊ ያሲን መሐመድ ያሲን ልትበህል። እብ ናይ ርሐ ጅህድ ሌጣቱ እግል ልቅረእ ወልተርጅም ለቀድራመ። ላመ ሕሩፍለ ሉቀት አነ እግል ሰልፍ ዶልዬ ቱ ለርኤኮሁ። እግል ሕሩፍ ሉቀት ህንድ ቱ ላልትመሳሰል። ያሲን እንዴ አትሐዘዉ ክምሰል አምጸአዉ እግልዬ፡ እግል ቀብር ናይ ዎርት እብ ክምእኒ ቀረአዩ እግልዬ።” መሐመድ በኒ ዐብደላህ ረቢዕ አልአክር ሰነት 604፡ ለሞታቱ ልብል። እግለ ወክድ ለህይ ምንዲ ሐሰብኮሁ፡ አዜ እብ ህጅርየት 1440 ህሌነ። 604 ሰነት ክምሰል አንቀስኮ ምኑ፡ ሰነት 836 ሰነት ዋዲ ህለ በህለት ቱ። ያሲን ክምሰል ተርጀመ እግልዬ እሊ ክቱብ እሊ ናይ ብዲር ህግዬ ዐረቢ ቱ ቤሌኒ። ብዙሕ ናቅስ ክምሰል ህለ እቱመ ኢሰትረ ምንዬ። አስክ ደህላክ ሰቂር ጊስነ። እት ደህላክ ሰቂር ህዳይ እቱ መጽአነ። ለመርዓዊ ሓምድ መሐመድ ዐሊ ልትበህል። ወድ 36 ሰነት እት ገብእ፡ ለመርዓት ህዬ፡ ሐሊመ መሐመድ ዐሊ ትትበህል። ወለት 19 ሰነት ሽንቢሬብ ተ። ሐመልማል እት ቂይሒና ለትነትል፡ አፉህ ምን ሰሓቅ ኢትለትም ወኢተአዝም።

ልዌት ሰኒ ግርም ቢጪ እንዴ ለዌት፡ ምስለ እት አንፈ ስርጊቱ ለዐለት ስርጎ ዓደትለ ሰብለ ጀዚረት ክምሰል ሉለት “ዕፌኒ” ትብለክ ለህሌት ትመስል እትከ። ክርፍ መርዓት እግል ውላድ ተብዕን ኢልትአጀዝ እግሎም ምንመ ገብእ፡ ሕነ ክምሰል ጋሽ አቴነ ወሰኒ ትፋከርናህ። ህዳይ እት ጀዚረት ደህላክ ሐቱ ወክልኤ አምዕል ኢኮን፡ ምን ሳምን አስክ ካልእ ሳምን ቱ ለሂሰቱ ለአተላሌ። ለልሙድ ነብረ እት ጀዚረት ደህላክ ዓሰ ወሩዝ ቶም። ዓሰ ለአለቡ እተ ነብረ እት መሐበር ኢትጠርቅ። ሰፍረ ኢለአምሮ። ሩዝ እት ደህላክ ምን ድወል ግዋሬ እብ ረኪስ ቱ ላልተረብ። ክል ወጅብትለ ሰካንለ ጀዚረት ከፋየት ምን ስገ ዓሰ ብእተ።

ንኡሽ ጥብ እሙ ክምሰል ሐድጎ አፍሁ ሰገ ዓሰ ቀራጥም እቡ። ህቱ ቱ መስለኒ ዕቁሎም ወአፍካሮም ዔማት ለባበት ቱ። ማሽግ ወህኩይ እት ጀዚረት ደህላክ ኢልትረክብ፡ ወኢልትአመር። ሐያቶም ክለ ምስል መናበረት በሐር ጽብጥት ተ። እተ ነብሮ ወምን ልተአወኮ፡ ወእተ ሸቁ፡ ዔማት ሙነቶም ወመናበረቶም፡ ወለውቀቶም ተ!!! ባጽዕ እንዴ ጌሰው ዓሰ ለአዘቡ። ሰካን ደህላክ ዐጣል ካልአይ ተዋቦም ቱ። ክለን ማርሰታት እንዴ ደውሮ ዓሰ ለአዘቡ። ሕድረ ላልትበህል እብ ፍንቱይ ዐውል ቃሊ ረክቦ እቱ። አንሳት እት አሪ ሉል ልትፈረረ። ክሉ ለጼወ ዔማት ነብራሁ ወመናበረቱ እት በሐር ተ። እት ጀዚረት ደህላክ ዕምለት የመን ወነቅፈ መጥመጦር ከድመ። እት ጀዚረት ደህላክ እት ዘመን ጥልያን ጋዝ ክምሰል ህለ ምንዲመ ተአመረ አስክ እለ እግል አፍገሮቱ ለተአጀዘ እግሉ የህለ። ለአካን ጋዝ ትረከበ እተ “ኢሉ” አው ህዬ፡ ዳሞ ኢሉ” ትትበህል።

ሀለዮት ብትሮል ወክድ ዎሮት ክምሰል መርገም ቱ ላልትርኤ። እብ ፍንቱይ ክምሰል ዩራኒዩም እት ደውለት ኮንጎ፡ ወደሀብ እት ግብለት አፍሪቀ፡ ወበንዚን እት ሊብዩ። እተ መዋጥኒን ለሐድገዩ አዋክር እኩይ፡ “ክምሰል ትልህየ እብ እሳት ልትሐሰብ” ሰካን ደህላክ ምለዐል ሰቦዕ አልፍ በጽሑ። እሎም ፖሊስ ኢለአትሐዚዮም። መምክን ገሌ ገሌ ሐምያት ወበአስ ሐሰለ ምንዲ ገብእ እብ ዐድ ሐው ልትመቃረሕ። እት ደህላክ ለዓቢ ሕሜት ወቤለ በለው ኢናዩ ጀራመ ምንዲ ገብእ፡ መመቅረሐት ዐድ እቦም ልትሓክም። እዳሪ ደህላክ ወድ በኪት ክምሰለ ደግመየ እግልዬ፡ እትሊ ሐድ ሕምሰ ሰነት ለገብእ እት ጀዚረት ደህላክ አዳም እብ አዳም እንዴ ትቀተለ ለሞተ ስሞዕ ኢኮን ወርኡይ” ቤለኒ። እት ጀዚረት ደህላክ ለከድመ ጀልበት ወመቶር ሳይክል ቶም። አውቶቡስ እግል ለአምጽኦ ሕሰብ ዐለ ላኪን ኢሸቀ። ሞተር ሳይክል ለሔሰ እት ክድመት መዋሰላት ለሸቄቱ። እተ ጀዚረት ብርሃን ሰኒ ዳምቅ ለቡ፡ ወተሐት ወለዐል እት ለሀረክርክ ትርእዩ። usb (ፍላሽ) ለልትከበት መሻቀዪ ሙሲቀት ኖሶም እብ ፍጥር አርወሐቶም ሸቀው እተን። ወድ ደህላክ ጥብ ክምሰል ሐድጎ እት መቶር ሳይክል ልትገቤ፡ ወእቡ ልትባደር ትርእዩ። እተ ርሒብ ጋድም አሰር አራብ ልተልሂ። መቶር ሳይክል እተ ጣፌሕ ወአበነት ወክርሜደት ለኢተዐንቅፍ እቱ ክምሰል ሐዜክ ልትሳሰዔ። ሐያት ሰካን ጀዚረት ደህላክ ምስል መናበረት በሐርተ ለትጸበጥ። ወድ ደህላክ ለእግለ ሰተተ እግል ልብጸሕ፡ ለለአትፈክር ጋር ኢኮን። ሱዳን፡ ስዑዲያ፡ የመን፡ መስር እግል ልብጸሕ ክቡድ እቱ ኢኮን። እተ እዳረት እንዴ መጽኦ እበ እግሉ ጋይስ ለዐለ ተየልል ደግም እት ሰምዑ፡ እግለ ተየልሎም ለኢለአምር እብ ተፍኪር ለአትቃምቶም ገብእ። ምስሎም ላኪን ክቡድ ኢኮን። ሽእ ዓዲ ቱ። ሓምድ ፈጅር አስክ ሐደይደ እግል እሳፍር ቱ” ሓምድ ከራስ እንዴ አፍገረ ስሙ ክትቡ። “እግል ሚ ትሳፍር ህሌስ”? እምዬ ልእከቼ ህሌት” ሚ ዶል ተአቀብል? ሐቆ ፈጅር” ላልብል ርዱድ ሰአል ወበሊስ

ምስሎም ሽእ ክቡድ ኢኮን። ፈጅራተ ጀልበት ዎሮት መቶረ እንዴ ሀረስ ሑዴይደ ያማን ፖርቲ ሱዳን ፖርቲ ሲዲድ ጄዛን ስዑዲያ፡ ዐደን ዕለታይ ሄራረ ውላድለ ጀዚረት ቱ። እትሊ ሰፈር እሊ ደፍዒዕት ነወል ኢልትነሰእ። ልሙድ ኢኮን። ማል እት ብዳዐት ሌጣቶም ለደፍዑዎ። ኸጥ ቀይሕ በሐር እት ሰነት ሐድ አርበዕ አልፍ በዋቢር ለለሐልፍ እቡ እስትራቲጂያይ ገራቢት ዓለም ቱ። እብ እንክር ማን ወገለብ ቀይሕ ወሰርሰዐሮ ሕብር ለወልዕ መብረሀት፡ እበ ሕበር ሰርሰዐሮ ለብእቱ መርበይ ቱ ለለሐልፍ። እሊ ወድ ደህላክ ክምሰል ስዕትብ ቤለ ለአምሩ። ኤረትሪዬን ስካን ደህላክ እግል ክሉ ተየልል በሓረ ለአሙሩ። በሐር ቀየሕ ክል ዶል እብ በዋቢር በሐር ፍጡም ቱ።

ውላድ ደህላክ በሓረ እሊ ፈጥም እሊ እፍርሆም ኢለአምር። መምክን እግል ልትደገም ለወጅቡ እት ኢያም ቀርሰነት ሶማሊዬን በሓረ እግል ልፍርሆ ቀድረው። እትላመ ወክድ ለሀይ ባንዴረት ኤረትሪዬ እንዴ ሰቅለው ኬን ወእንሰር ሳፍሮ ዐለው፡ ከበጽሖ ወመጽአ። ሶማልዬን በሓረ ምስል ኤረትሪዬን መጀልበት እት አከይ መሻክል ክሩያም ኢለአምር። “አሰላም ወዐልይክም” ወዐልይክም ወሰላም። “እንትም ኤረትሪዬን ወለ ሐበሽ”? ለእ ነሕኑ ኤረትሪዬን ማሐበሽ። ነሕኑ አኸዋን ሴም ሴም” እንዴ ትበሀለው ልትሐላለፎ ዐለው። ክሊነ ውላድ ዎሮት አብዕብ ውላድ ሴም ሕነ በሀለቶም ቱ። እት ደህላክ ሰቂር ለነብር ወድለ ጀዚረት ኢያዩ እት ዶሳቅ እግል ልብጸሕ፡ ክልኤ ገበይ ህለየ እግሉ። እብ በር መቶር ሳይክሉ ለሀርስ። እብ በሐር ሐረ ምንዲ ገብእ፡ ሸግዒት ገፊፍ ዓሰ ነስእ ምስሉ። አስክለ ኢያዩ እት ገይስ እብ ውሑዱ ሐምስ ዓሰ ምን ገበዩ ረክብ። እት ዛዖታትለ ስካንለ ጀዚረት (ስፍረ) ላትብል ዘዐት ልምድት ኢኮን ወኢትትአመር። ኡከትከ እት ገበይከ ህሌት ወእት ቅንቤትለ ቤትከ፡ ወሸግዒት ገፍፍ ዓሰከ ምስል ጀልበትከ ጀልበት ትትጸዕነ፡ ወሸግዒት ገፊፍ ዓሳከ እት እዴከ ህሌት። (ጽጋብ) ለትብል ዘዐትመ ይህሌት። በስ ክም ልቅመት እት አፉከ እንዴ ወዴከ እት ረአስ ማይከ ኬን ወእንሰር አምሆላል ቱ። እት ርዝቅለ በሐር ለአትፋጅሮ፡ ወእብ አክራናትለ ዶልፍን እብ ለሐኑ ለአስተምትዖ፡ ወእብ ግርመት በሐር ልትለወቆ። ግርመት ጥብዐት ወመናበረተ ህዬ፡ እተ ህሌት ለናዮም ዐሽም ፍዳብ። እት ደህልክ ክልብ ይህለ። እት አካን አክላብ ነአይሽ ደሃሊክ ምስል ዶልፊን ልተልሀው። ዶልፊን ቀይሕ በሐር ዓሰ እብ አንፉ እት ለሐልፍ አስክለ ግንራራብለ በሐር ወግረ እግሎም። እብለ ህዬ፡ ነሳሐቱ ለአትላሚዶም።

እት ጀዚረት ደህላክ ክድመት ለትህይብ ሸበከት ቴሌኮሚኒኬሽን ኤረትሪያተ። ሞባይል ለኢመልክ ወጀልበት ዎሮት መቶረ ምን ስካንለ ጀዚረት ኢገብእ ምንዲ ኢገብእ የሀለ። መዳርስ አስክ ሳምናይ ፈስል ህለ እግሎም። ሐቆሁ እት ቦርዲናት ሰልፋይ በክት ልትሀየቦም። ሳወ እግል ምግያስመ ሰልፋይት

መባደረት ትነሰአት። ውላድ እለ ጀዚረት ላኪን ክምሰለ ዓሰ ለምነ በሐር ሐቆ ፈግረ መይት ህቶመ፡ ምነ እቱ ትወለደው ሞዳይ ወኬን መንበሮ ቀዳረ አበው። ክል ሐለትከ ዕን ዕውር ትገብእ እቶም ገብአት ውላድለ ጀዚረት። እት ጀዚረት ደህለክ ባር የሀለ። ወለፍ መስተይ ለቡ ወድለ ጀዚረት፡ ጀልበቱ እንዴ ሀረሰ ባጽዕ ገይስ ወምነ ለእግሉ ሰቴ ጅንስ ስተይ እንዴ ነስኦ፡ እት ቤቱ እንዴ ተሐብዐ ሰቴ። ከምረት ሐራምተ። ሰከር እብ ዲን ወዓዳት ፎእ ቱ። ሕሽመትከ እግል ትዕቀብ ምን መዋለፊት ከምረት ትደገግ። እት ጀዚረት ደህለክ ጫት ህሌት። ላኪን እግል ትዋልፈ እጅዝቱ ኢኮን። ምንዕትመ ኢኮን። ናይ የመን ጫት ልትነፍዖ፡ አው ውሉፋም ቶም። ምን ሰከር ጫት እግል ልድሐኖ ሐዘው ምን ገብእ፡ እብ ሻፍገት ሐሊብ እንሰ ሰቴ፡ አው ሐሊብ ዐጣል። ቡንመ ሰኒ ዋልፋማ ቶም። እት ጀዚረት ደህለክ ቤት እጃር ኢትትአመር። “ቤት ክራይ” ለትብል ዘዐትመ ኢለአሙረ ወትቤ። ዎሮት መዋጥን ቤት እግል ልሽቄ እት ሰልአስ አምዕል ብርንቶ ወድየ። እግል ስሜቱ ለትትበኔ እንድኢኮን፡ ወድ ደህለክ ከዋክብ ሐቆ ኢረአ ኢሰክብ። ሐቆ እንጮጭሓይ ምን ቅባሎም ተሐብዐ፡ ህቶምመ እተ ብሩር ሞዳዮም ልትበረር።

ቀደም ፍግረት ጸሓይ ህዬ፡ እተ ዒማት ምንበሮሆም ላተ በሐር ለሐምሶ። እግል ፈጡሮም ለገብእ ዓሰ እቡ ምስሎም ለዐይሮ። መዋጥን ደህለክ ሐቱ ሰንቲም እንዴ ኢለአፈግር ለቀሌት አምዕላይት ወጅበት ነብረ ረክብ። ወጅበት ታመት። ክሉ ጅንስ ቅዘእ ለብዲበ። ለገብአት ቤት እት ደህለክ ቴሌቪዝዮን ሀለ እተ። ክሎም ህግዩ ዐረብ ሰበት ለአምሮ ቀናት አልጀዚረ ታብዖ። ብርናምጅ ዐረብ ኤረትርያመ ታብዕዎ። ሙሲቀት ወአፍላም ሰኒ ታብዖ። እት ርያደት ብዙሕ ኢልትደለሎ ወኢልተአየሶ። እት ብዙሕ አሽየእ መዛጅም ምን መዛጅ ብዕዳም ልትፈንቴ። እት ደብዐሎ ለልትበሀል ዐድ ቡን ሰቴነ። ወለፍ ወዓደት ቡን እት ከበሰ ወደሀለክ ልትመሳሰል። ለቡን ሰቴነ እተ ቤት፡ ቤት ዐብዱ መሐመድ ዐሊ ትትበሀል። ህግዩ ትግርኛ ለአምር። አስሉ የመኒ ክምሰል ቱ ዳገመ እግልዬ። ምን ቀቢለት ካምራን ክምሰልቱመ አተበተ እግልዬ። እት ባጽዕ ወደሀለክ አብሁ ተጃረት ክምሰል ዐለት እግሉ አሰአሌኒ። ምን የመን እት መደት እስትዕማር እንግሊዝ ብዝሓም የመንዪን አስክ ኤረትርያ መጽአው። አብዕቡ እግል መሐመድ ዐሊ ለወክድ ለሀይ ቱ ለአስክ ኤረትርያ ለጅኦ። እት ተጃረት ሉል አስክ በሐሬን ወመስር ኬን ወእንሰር ሳፍር ዐለ። እተ ወክድ ለሀይ በሐር ቀየሕ እብ በዋቢር ፈረንሰ ወእንግሊዝ ትትመለእ ዐለት። ለበዋቢር ክምሰለ እት ረሃበት ጋድሞታት ፋዬሕ ለሀለ አድብር ለአተምስለ ዐለ እግለ በሐር። እተ ሽፍር አጀኒት ነኣይሽ ኬን ወእንሰር ጀውጦ ዐለው። ጭገሮም ወቀርቦቶም ዐረብ ክምሰልቶም እንዴ ኢትትሰአል ተአምሮም። ዐስር እሎም

ሐሰብኮ ማሽከለህ ወተባረክ አለህ። ውላድ ውላዱ ክምሰል ቶምመ አሰክሌኒ። ለቡን ተከሰቴን ለዐለት ወለት ዐብዱ ተ። እግል ህዳየ ሑደይደ እንዴ ጌሰት እንዴ አትጋዴት ማጽአት ዐለት። ዐብዱ መሐመድ ዐሊ እግል ኖሱ ዐስር ዋልድ ዐለ። ሰልአስ ውላድ ቶም። ወሰቦሶ አዋልድ ተን። ለአዋልድ አክረይተን ለእግልን ቡን አስቴት ተ። ለምን ለዐቡ ውላድ ወአዋልድ ክል ምኖም ክምሰል በዐል ቅስመቱ መሲሩ አምር ዐለ። ህታመ ቅድመት ቤተ እንዴ አግዴት ፍጉረ ሌጠ ተዐልብ ለዐለ። በስ! ክምሰል እላተ መንበርሆም? ሐቴ ወለት አንሳይት እግል ትትሀዴ ሐቆለ ገብአት፡ ቀደም ክሉ አስክለ ለእለ ትሸንህት ጀህት ትሳፍር። ጄዛን፡ ዐደን፡ አስመረ፡ ፖርት-ሱዳን፡ ሰንዐ፡ ከርቱም፡ አልቃህረ፡ ለእግል ሐዜት እግል ትትዛቤ፡ ወለእግል ትሸንህት እግል ትብለዕ ወትስቴ ላዝም ቱ። ሐቆ እግል ወዴት እት ደህላክ ክምሰል አቅበለት ትትሀዴ። እት ጀዚረት ደህላክ ቀዋኒን ህዳይ ሳህል ቱ። አፍተሐት ህዳይ ቀሊል ቱ። መርዓዊ ክልኦት ግራም ደሀብ፡ እስእን፡ ሰማን ቅያር ልብሰት መርዓት ለአትዳሌ። ቤት መርዓት አብ መርዓት ኖሱ ነድቀ። ንኢሽ ቤት ተ፡ እት ሳልስ ዮም ለአተምመ። ለመርዓዊ እግል እግል መርዓት ወድዩ ሐቆ ኢቀድረ፡ አያይ ወፈተች እዴዬ-እዴክ እንዴ ትበሀለው ለአተመመ እግሉ። እብ ኢዝሩፍ ምን ህዳይ ለልትዐጠል ወመምብል የሀለ እት ጀዚረት ደህላክ። ህዳይ ምስሎም እንከ ወሀበኒቱ።

ዎርትከ ዐደድ ቅድረቱ ወዴ። “ዓሳመ ሰዴ ሀለ ኢኮን” እት ልብሎ ልትደአሎ ትሰምዖም። ኤረትርዬን ስካን ደህላክ ሰብ ሀርጅ፡ ወደአል ቶም። እት ወቅት ሞትመ መዐሌሽ እት ልብሎ ቀብሮ ወእተ ጀልቡቶም እንዴ ትጸዕነው ተየልል መናበረቶም ወዱ። ሐዮት ወመንበረት ሕስር ብዞሕ ሃይባመ ኢኮን። እት ደህላክ ብዞሕ ሕማም የሀለ። ሐካይምለ ክሊኒክ ራክቦም ዐልኮ። ክሉ ሽቅሎም ዓሳታት ለነክሸዮም እግሎም ሳረዮት ሌጣቱ። ላመ ነክሾ ዓሳታት ጅንስ ዓሰ ሕድረ ለልትበሀል ቱ። ዓሳታት ሕድረ ነብረ ሰአነው ምን ገብእ፡ ነብረ እት ለሐዙ ቶም ለነክሾ እንድኢኮን፡ እግል መደረት ለአጅሩ እንዴ ሐዘው ኢኮን። ክምሰል ካልአይ ሐማም ዐወር እብ ብዝሔ ልትርኤ። ኤድስ ክሉ ክሉ ኢልትአመር። ሕማም መእረር ከብደት ክምሰል ሀለ ኢልትደሌ። ሕዳን-ደም፡ ደቅጥ ደም፡ አክረሾት፡ በጀል፡ ስከራ፡ ዐበቅ፡ ቅርጨት ግርንግሪት ኢልተአመረ። አዳም መእረር ሽነብእ ክምሰል ለሐምምመ ዳልያም ኢኮን። ለክሊኒክ እንዴ ኢሸቄ ለውዕል ወልትመዬ። መርክዝ ሽርጠት ፖሊስመ ፍቶሕ እንዴ ዐለ። ለመጽኡ ክም ሐግለ ደብአው ምኖም። ገሌ አውካድ ሐዋድስ ጅላብ ሳድፍ። እብ ክእኒ ዱግማመ እግልዬ ዐለው። ዓማርም ምንትሐት ዕስረ ሰነት ለገብእ ክልኦት ሕጻን ወሐቴ ወለት፡ ሽባን ኤረትርዬን ገበይ እንዴ በዴት ምኖም እት ሕዱድ እስራኤል ኤላት አተው። ሂሊኮብተር እንዴ መጽአት እት እዴ ዔቅበት ሕዱድ ኤስራኤል ወድቀው። “ሚ ጅንስ እንቱም? ኤረትርዬን ሕነ።” እግል

“ሚ መጽሐፉም?” መርበይነ ሰሐትነ።” አስክ አየ ስቱታም ዐልክም?” መስር ቃስዳም ዐልነ።” እት እስራኤል ልጁ እግል ትሕዘው ማጽኣም ገብእ ዐልክም?” ላልትሰአሎም ለዐለ ፖሊስ እምበል ትርጅማን ቱ እብ ዐረቢ ቶም ልትባለሶ ለዐለው። ለእስራኢሊ ሚ ክምስል ልብሎም ለሀለ መትፈራግ እግሎም አበ። እበ እት ምንክቡ ለዐለት ራድዮ ቱ ልትባለስ ለዐለ።



ዶልተክ ምን ሐዲስ ፈትሾም፡ ወጀልበቶም ፈትሽ ሰበት ዐለ። በስ እት ከብዶም ሚ ክምስል ባልዓም ቶም ተፍቲሽ ተርፈዩ። ሐቱ ወለት ፖሊስ እንዴ መጽኣት እግለ ወለት አስክ ንክሲህ ፈተሸተ። እለ እግለ ኤረትርዬን ደሃሊክ ሰኒ ለአትፈከረቶም ተ። ጅንስየት ቦም ላኪን ሽንሃም እተ ኢለአምሮ። ለእስራኢሊ አስክ ንቅጠት ፖሊስ መርሐዮም። ፈጅራተ እት ካልእ መርመረ አተው። “ሚ ተሐዙ?” እግል ጀልበትነ በንዚም ሀቡነ። “አስክ አየ እግል ቲጊሶ?” አስክ ዐድነ እግል ነአቅብል።” ለእስራኢሊ እብ ሰሓቅ ሳርሐዮም። ማይ፡ ነብረ ወሴፈ ጀልበቶም ሀቡም። እት ልትፈንተዮም ህዬ፡ እንዴ ሐቅፈ ሰዐመዮም። አስክ እት ሕዱድ በሐርም ለአቱ ህዬ እብ ክልኣት እንክር እት ከሩፎም ወልታለዎም ሳርሐዎም። ህቶም መ ምስል ማይ በሐርም ኬን ወእንሰር ትነዋነው ወእብ ሰላሞም እተ እግለ ፈቱ በሐርም አቅበለው። ስካን ደሃሊክ ዐለዮ ኢለአምሮ። ምን ሕዱድ እት ሕዱድ እብ ጅላቦም ቶም በጽሐ ወለአቅብሎ። ሐያቶም ክልዶል ምስል በሐር ተ። ጀዋዝ ወጅንስየት ኢለአሙሩ። ምንበሮሆም በሐር፡ ወጠኖም በሐር፡ በስ ክሉ መሲር ሐያቶም በሐር ሌጣቱ። ክምስል ገሌ እት ማይ እስራኤል ሐቆ አተው አው ስዑድዮ ፈርሆ። ጄዛን ኢፈርሀው። ለሽባብ መሒጥ ህንድ እንዴ በጽሐው ለአቀብሎ። ንዳል መሰልሕ ሽዐብ ኤረትርዮ እት ለአስተብዴ ኤረትርዬን ደረሰ ምን ደወል አሜሪካ፡ እትሓድ ሶቪት ወአሸርቅ አለአውሰጥ እብ ጥያራት እት የመን እንዴ ትከረው፡ ከእብለን ነሓይሽ ጅላብ ሳሕል ለአቱ ዐለው። እብ ገበይ በሐር ለናደለው ደረሰ ኤረትርዬን ሐዳም ኢኮን፡ እብ ፍንቱይ እት ስፉፍ ጀብሀት ሽዕብየት ተሕሪር ኤረትርዮ፡ ሰሮም አስተሽህደው ወሰሮም መ እብ ውቅል ቅያደት እግለ ተንዚም መርሐ ዐለው ወህለው። እለን ጅላብ እለን ወለሰብአን ለአግደው ወቀይ እብ ቀሊል

ለልትቀየም ኢኮን። ላመ ክምሰል መልህይ እንዴ ገብአ ምስል ጀዚረት ደህለክ ወሰብአ ለአትኣምረኒ ለዐለ፡ በዲር እት ባጽዕ ትወለደ ወሐር ምን ዐዱ ደህልክ አስክ ጀብህት ሸዕብየት እብለን ጅላብ እለን አስክ ሳሕል ጌሰ ወክምሰል መናድል አስክለ እግለ ለአምር በሐሩ ነፈር ቅዋት በሐር እንዴ ገብአ ሸቄ ዐለ ወህለ። ክምሰለ ዳገመዉ እግልዬ፡ ሐቴ ዶል ኤረትርዬን ደሃሊክ አስክ የመን እት ገይሶ፡ ጥያረት ስዑድየ ሰኒ እንዴ ትደህረት ለክፈት እቶም። ሶማልዬን ቀርሰነት መስለው እቶም። አዜ ላኪን ክለን ለጅላብ ጂፒኤስ G.P.S. ወደው እተን፡ ሰበት እሊ ብዙሕ ጌጋታት እግል ልሕሰል እቶም ኢቀድር። ምን ሚነት ባጽዕ እበ ፈጥን ለኢሊህይበ ጅላብ ንትበገስ እት ህሌነ፡ ገጩ ቅርጡኑ ዐልኮ። ለሰበብ ገሌ ከናድግ ድፈዕ ዋድቅ፡ እብ ጸሓይ ሕብሩ ለቀወ ወለትሳበረ በዋቢር በሐር፡ እግለ ድዋር ለናይ ጠቢዐት ግርመቱ ካልኡ ክምሰል ህለ ሰበት ኣመርኮ ቱ። ሩስዬን እት ጀዚረት ደህለክ ዎሮት ገራጅ ተስሌሕ በዋቢር በሐር ዋትዳም ዐለው። ህቱ እግል ኖሱ ለገራጅ እት ባቡር ሰበት ዐለ፡ አቶብዩ እት ምቀደም ጄሽ ሸዐቢ እት ጀጌሕ፡ ሩስዬን ሴድዮቶም እግለ ግራጅ ተስሌሕለ በዋቢር፡ ቅድረቶም ለገብአ አስክ ሩስዩ አገዐዘዉ ምኑ፡ ወሒለተ ለሰአነው አንደደዉ። እግለ ገራጅ እብ ዐቢሁ እት በሐር አቶቀዉ (አትመሰዉ)። ዌረት አቶብያመ እግለ ውዳይለ ሩስዬን ዳገመው። ምነ እተ ወክድ ለህይ ለቶቀየ በዋቢር ነበልባል፡ ረአስ ዳሻን አስክ አዜ ሀይከለን ሸሃደት አከይ ውዳይ ዌራይ እግል ልድገመ ሰመዕ በሲር እት እንተን ህለው። ጸንሕ ራስ ዳሻን ክምሰለ አድግ ለልአንገርግር እብ ስምጠ እክርርት ለህሌት እት መስል ተአቀምተ። ነበልባል ብትሮል ለአትግዕዝ ለዐለ እብ ቅንቤቱ እተ በሐር ግሳየት ኢነነት ግሱይ ክምሰል ህለ እብ ዕንክ ትርእዩ። ዐሳክር አቶብዩ እብ በቲክ ሰእየት ወድዉ ለዐለው መዋዲት ለልአትፈክር ጋር ቱ። ክምሰል ግዋሬ እግል ግዋሬሆም ኢለሐስቦ እንድኢኮን፡ ሐቴ አምዕል ሰላም እግል ትዲር ክምሰል ቱ ምንዲ ለአምሮ ላቱኒ፡ ክምእኒ ወኢወደው። ዳርም ክምሰል ኢኮን ወበሐሮም ሰኒ ይቁናም ቶም ለዐለው።

ዲብለ እብ ትሉሉይ ፈግር ለህለ ዓሙድ ደልአባብ፡ እብ ክሱስ ዓዳት ወመናበረት ደሃሊክ ለለሓኬ ረኤነ። ዲብ ደህለክ ክምሰል መሰል ሰኔት ለልትደገም ዎሮ እቶቢ ኮማንደር ዘለቄ ለልትበህል መስኡል በሐርየት ለዐለ እቱ ወክድ፡ እግል ዐሰብ እብ ሸቲል ዕጨይ እግለ ድዋር ጅላል ክምሰል ሰርገዩ ለአቶብዬን እብ ክምሰል እሊ ልትስኦሉ ዐለው ልትበህል። “ሚ ከሴክ አክል እሊ እት ኢሞዳይከ፡ ሞዳይ ወንበዴ ትትዕብ ወትትጀረስ ህሌክ? ዐሰብ ፈጅር ክምሰል እት ሐንቴ ወንበዴ ትገብእ ኣምር ይህሌክ ገብእ!” እት ልብሎ አክለ ትሰአለዉተ፡ ህቱመ እብ ክምሰል እሊ በልስ እቶም ዐለ ልትበህል። “ኤረትርዬንመ ሐውናቶም ኢኮን።” ኣቤ! ለልአከጅል ሰኣል፡ ወለልአገንድል በሊስ። ዌድያይ ሰኔትዲ ሰኒቱ፡ አዜመ እላተ ትትደገም እግሉ ህሌት። አናመ እሊ ክምሰል ሰምዐኮ፡ አቶብዬን

ኤረትርዩ ዐዶም ክምሰል ኢኮን፡ ምን በዲሮም ራብዓይ ክፈል ኣምራም እት እንቶም፡ እብ ቀስብ ናይለ ዜምተት ሜርሐቶም ቶም ልትጀበሮ እተ ለዐለው” ወትቤ። መንግስቱ ሀይሌማርያም እት ወክድ ረኣሰቱ እግል ደህላክ ሓቲ ዶል ቱ ለረኣየ ወመጽኣየ ልትበህል። መንግስቱ ደህለክ ለመጸኣ እቱ ወክድ፡ እት ወሬሕ ፌብርዋሪ 1982 ቱ። እት ቤት እዳሪ ናይለ ጀዚረት ለዐለ ጣህ ስራጅ ቱ ለዓረፈ። መንግስቱ እግል ጣህ ስራጅ ክምሰል ፈታዩ እግል ልቅረቡ ሓዘ ልትበህል። ጣህ ስራጅ ላኪን ንዙም ሸዑብየት ቱ ለዐለ። እተ ጀዚረት ደህለክ ለበጽሐኮ እቱ ወክድ፡ ምን ጣህ ስራጅ ምንዲ ትሰኣልኩ፡ ኣዜ እት ኣስመረ ሳክን ህለ ቤለውኒ። ኣብዕቡ እግል ጣህ ስራጅ እት ወክድ እስትዕማር ጥልያን፡ ጥልያን መስትዐምረት ሰኒ ቶም ለኣቀሩቡ ለዐለው ልትበህል። ኤረትርዩን እብ ጠቢዐቶም ድጉጋም ሰበት ቶም፡ በክት ለህይዞም የዐለ። ለዶል ለህይ ለህበውተን መካይን ኣስክ እለ ኣዜ ሀይከለን ጸሓይ ባልዐቱ እት እንተ እት ኣፌት ቤቱ እት ጀዚረት ደህላክ ነብር ህለ። ምን ጀዚረት ደህለክ ኣስክ ጀዚረት ንክረ እብ ጀልበት ተዐዴኮ። ጥልያን እግል ኤረትርዩን ኣሕራር፡ ወእብ ፍንቱይ እብ ሕርየት ሞዳዮም ላልትላከው፡ ቤት ሓብስ ባንያም እቱ እግሎም ለዐለው ባካት ተ። ለሓብስ በጽሐኩው። እብ ፍክርዬ እግለ ኣሕዋሎም ሰወርኩ። ሓዳም ምን ሓብስ መልጮ ዐለው። ለብዝሐው ላኪን እቱ ምክራዮም ትቀዌት። ላለኣትፍክረክ ጋር ምን እቱ ስጁናም ለዐለው ቀንር ወድ ለዐል፡ እግል ልፍገሮ ምሕሳቦም ቱ። እግልዬመ ሰኒ ኣትፍክሬኒ። እት ምግብ ልገት በሐር፡ ኣበነት ኢኮን ወዕጨት፡ እንዴ ተወቀልክ ለዐል ኢትፈግር ወትሐት ኢትትደሬ፡ ቲክ ብሊክ እብ ኣከይ ፍርድ ወድ ጋን ሓያትክ እት ሓብስ ትበሌ። ለስጅን ሌጠ እንዴ ኢገብእ፡ ለኣሲሪን እስእን ሓጺን፡ እብ ጠብለት ለትትጠበል ጋሩዎም ዐለው። እት ወቅት ሽን እግለ እት እገሮም ጥብልት ለዐለት እስእን ሓጺን ለሓቱ እግሮም ክምሰል ረፍዐው እግለ ካልኣይት እግር ለምለዐል 10 ክሎ ላልትመዘን እግል ልርፎያ እበ ልትቀሰቦ ዐለው።

ከረ ዑስማን ቡሬ ሴብራይ ንክረ፡ ወገብሬዝጋኣብሂር እብ ከኣፎ እግለ እስእንለ ሓጺን ምን እገሮም ክምሰል ሓርጠወ እክድት ሓብሬ ኢረከብኩ። ቀደም ጥልያንመ ደህለክ ወንኸረ ኣብያት ሓብስ ዐለ እተን ልትበህል። ዐረብ እግል እሱራሞ እተን ወገሮም ዐለው ልትበህል። ክምሰለ እንግሊዝ እግል ኣውስትራልያ ሓብስ ዋድየተ ለዐለት በህለት ቱ። ኣሲሪን እንዴ በዝሐው ደህለክ እት ሓንቴ ሰይጠረቶም ዋድያመ እቱ ለዐለው ወቅትመ ልትደገም። ምን ተልገ መሓብስ ለፈግረ ዑስማን ቡሬ እት ኣክትበት ልትደገም። እት ዘመን ጥልያን ዑስማን ቡሪ ምን ስጅን ንኸረ ለመልጨ ወለፈግረ። እብ ንእሽ ጀልበት እግል ማይ በሐር ቀየሕ እት ሳጥር እት ደንካልየ በጽሐ። ድድ ጥልያን እት ልትሓረብ ህዬ፡ ኣስተሽህደ። ታእሪክ ሓያቱ ኣክል ኣሕድ ክቱብ ኢኮን። እት ጀዚረት

ደህለክ ዐዳገ አግብር ዐለት። ሐቴ መደት ላኪን ለዐደገ በርደት። ለጀዚረት እን አግብር ትመለከት። ላመ እምጸአሞም ለዐለው እግል ለዐጡቆም (ለሐሩሮም) ትቀሰበው። እብ ክእኒ ስካንለ ጀዚረት ገብአው። አዜመ ህለው። ቅርዶም (አስሎም) ምን ደውለት ተሻድ (ጫድ) ቱ ልትበህል። እሊ ታእሪክ ቀዲም ቱ አዜ ለህለው ኤረትሪዩን ቶም። ዎሮት ምን ብቆት መሕቡስ ንኸረ ለፈግረ፡ ገብሬዝጋአብሄር ወዲ ጊላይ ልትበህል። ዐዱ ጸዐደ ክርስቲያንቱ። ምስል 17 ሽባን አቶብዩ ለጅኦ፡ ወእት አቶብዩ እግል ክታበት ጀሪደት ለአስተብደ ህቱ ቱ ልትበህል። ቀደሜሁ እግል መስእል ተአስእል ሐቆ ሐዜክ እት ከኒሰት እት ደንቤ ሰላም ለልትበህል እተ ቀዐረተ መዐበድ ለህለ ጅዋር እንዴ ገብአክ ምስእልክ እብ ጥርምበት አው ንጋረት ተአስእሉ ዐልከ። አክል አሕድ ምንዲ ልትአመር እግል ታእሪኩ ለከስስ ርሹድ ክታብ ወትከተበ እቡ። ዝያረቼ ናይ ንኸረ ክምሰል አትምምኮ፡ እግለ እተ ጽዑፍም ለዐልነ ጀልበት ምን ረአሰ አስክለ ማይ አትቃመትኮ። ሰኒ ትፋጠንኮህ። ለዓሰታት ሕብሮም ወሽክሎም ወለኩቁሽ አልዋኖም ምስለ ሰፋየተ ማይ ወለ ጨሮቱ። ሰኒ ዐጅቤኒ። “ቅድረት ካልቅ” አው ፍጥር ጠቢዐት” እንዴ ትቤ እግል ትሕለፉ ኢትቀድር። ሰሮም ለዓሰታት ወድ ሚን አደመ መስሎ። አክል አሕድ አዜ ብርሔ ለአሰድብዩ ለህለ ነፈረ ልትርኤከ። እምበል ስካብ ካልእ ለኢከስስ እትዩ አዋልድ ልትመስል፡ ሰመከት ሐቴ እብ ዘነበ እት ለትሽልሽ ወትሰስዔ ሐልፈት። ዎሮት እናስ ከለም ብሶቱ ስክራን ለመስል፡ ኬን ወእንሰር ላልትደልል ዓሰ እብ ምቀደምዬ ሐልፈ። ካልእ ሹም ሕሹም ለመስል ዓሰ ውልብ እንዴ ቤሌኒ ሐልፈ። ለውላበቱ ላለአምረኒ መስለ እቼ። ብዕደት ዐጂበት ሰመከት ህተ ሸበት። መማኒት ገርቦ ናይ በዲር ቅርረት ኮከብለ ትመስል። ካልእ ከንፋር ዓሰ መጸአየ፡ ክእብ ደሚር ምስንዮት ወንዮት ተብዐት ወአንስ አቅመተየ። ሽክሎም፡ ሕብሮም፡ አሕድ ለመስል ቶም ለዓሰታት፡ ላኪን ኢልትበአሶ። ክምሰል ሐቴ ዓእለት ምስል ልተልህው። ለነአይሽ ዓሰታት ክምሰል ረማዲ እግለ ማየ በሐር ገልቡቡ። ሞጅ ሐቆ ደረከዮም ምን ግንራሪብ በሐር አቅወዐት ለቅጦም። እግል እሎም ዓሰታት በሐርን እብ ሀዳኣት እት ዐፌ፡ ሐያት እት ብላኔትነ (ኮከብነ) አብ በሐር ክምሰል አስተብዴት ኢትሸከኮ። እተ ጅልበትነ ጥባባት ፍጡርን ስገ ወዓጭሞታት ዓሰ ድቡእ ዐለ። እንዴ ረፍዐኩዉ እተ በሐር ፈንጠርኩው። እብ አላፍ ለልትዐለብ ዓሰታት እግለ ጀልበትነ ትከለለው። “እሊ ክሉ ዓሰታት ሕፍዝ ገብአ እቱ ገብእ? እብ ከአፎ አስማይ እግል ተህቡ? ወእግል ተዐልቡ? አልምህም! ኢልትቀደር” እቤ። እት ደሚርዬ ለመጽእ እግልዬ ሕሳብ ቱ። ክምሰል ውንጂር ለበሐር ወርሰው፡ ሕብሮም ሽክሎም፡ ሀይከሎም፡ ግዝፎምዕቦም፡ ቅንጭብናሆም፡ ወቅጥኖም፡ ሐረከቶም፡ ወመትሐላዋሾም፡ ከርስ በሐር እበ እተ ነብሮ ስካን ካልእ ምድር ተ

እበ ሕክመት ኤረትሪየ ትተብው ቀዋኒን በሐር፡ ሰኒ ተሐበንኮ። ከርስ በሐር ቀየሕ በሐር ኤረትሪየ ሰኒ ሳፊ ወነዲፍ ክምሰልቱ ምነ ክምሰል ረማዲ እንዴ ትመደደ ሩትሩት ወዴ ለዐለ ዓሳታት እኩድ እት ኣነ እብ ደሚርዬ ሐመድኮሆም። ዎሮት ምነ እብ ቅዋት በሐር ኤረትሪየ ለገብእ ወቀይ ምነ እብ ኢቃኑናይ ገበይ፡ ምን የመን ወመስር እንዴ መጽአው፡ ከእት በሐር ኤረትሪየ ዓሳታት ለጀልቦ ዐቂብ ወራቀቦትቱ። እት ግንራራብ በሐር ቀየሕ ኤረትሪየ ለሀለ ኮራል፡ ክሉ ክሉ ትምቱም የሀለ። መሐቀፊ (ከቢን) እንቆቅሖ ኮራላት እብ ሰላመቱ ህለ። ክምሰለ እት ድወል የመን ወመስር ለገብእ ቁሪነ በሐር እብ ግረይደራት ሐፍር ወዘርእ ዓሳታት አስረቶት እት ኤረትሪየ ኢገብእ። እብ ክሱስ ዓሳታት እግል ልብሐሶ ላልሐዙ እዩሳም መትመራምረት ሰልፋይ ሕርያኖም በሐር ኤረትሪየ ትገብእ። ለሰበብ ነባሪለ በሐር፡ እብ አምር ለአለቦም መጀልበት ዓሰ ሰበት ኢሰርታ ቱ። ክምሰል መአወ ዓሳታት ለዐለ ኮራላት እት በሐር ሱዳን መስር ወየመን ክሉ ረአሱ ትደመረ። ምነንመ ስዑድየ ትሐይስ፡ መጀልበት ዓሰ እምበለ ለአዜ ረኩብ ናይ ዶሉ ልቅመት እት አስረቶት ርዝቅ ወዴማት መነት አግማም ፍሩራም ክምሰል ህለው ኢለአምሮ። ላሊ ሐቴ እት ጀዚረት ደህላክ እግል እትመዬ ቱ። እት ማሲ ምድር ለህሌት ሀዳአት ወስኩን እት ጀዚረት ደህላክ፡ ሰኒለለአትፈክር ጋር ቱ።

እምበለ ክርንለ ሞጅለ በሐር ክሉ ለኮን ትም ቱ ለወዴ እብ ህዱእ። እግለ ጭንቡወ ለፈቴ መክሉቅ ናይ ክል ዶል ሕርያን ዲማሁ ወገብአት። እብ ሀዳአት ወስኩን ለበሐር ምስል አክራናት አምዋጅ፡ ወአልሓናቱ፡ ግርመት ጥቢዐት ወብሩር ርሒብ ሞዳይ፡ ከንዶእ!? እግል ትሽርሐ ለኢትቀድር ሓለት መትነሻግ ወእስትምተፅ ሓምሳይ ወናይ ደንጎበ ክፈል እግለ ትርኤ ወትሰሜዕ። እንዴ አጨንቤክ እግል ትሕሰብ ምን በሐር ወግንራሪብ ላልትሐሬ ለህሌ ገብእ፤ ምነ እተ ላሊ ለሀ ምዩይ እቱ ለዐልኮ ጣብቅ እንዴ ቀነጽኮ ክምሰል አትቃመትኮ ባነ ሰኒ በርሀቱ ዳምቀት እግሉ አቅመትኮ፡ ፡ “ሌሂ ባነ ሌሂ ናይ አያቱ?” እንዴ እቤ እግል እትሰአል እቡ ብዞሕ ተፍኪር ወእንጠዋራር የአትሐዜኒ። ለዐበ መትፋግዒ ስልጣን ቀጠር ለሸቀዩ፡ ቢች ሪዞሪት ሆቴል ክምሰልቱ ሸክ ኢውዴኮ። አዜ እት ሐንቴ ዓቅቢት ወመርዒት መአሰሰት ፈረንሰ ክምሰል ህለ ሳምዕ ዐልኮ። አስክ አዜ ሸቅል እስትብዱይ የሀለ። መጋውሕ፡ ላሊ በኪተት ሳርሐኮ። እለ ኣነ አስክ ሻጢ በሐር እዋክስ ህሌኮ። እተ ሰፋይተ ሰማህ ኮከብ ምጽብሕ ልትርኤ። አስክ ምውዳቅ ጸሓይ ልትደለል ዐለ። ምፍጋር ጸሓይ፡ ጸሓይ ሰማሁ ቀይሐት፡ በሐር ሀድአት። ዶክቶር አሰፋው በየኔ ትቅብ ቤለ እት ደሚርዬ። እት ጃምዐት ሳንዲያጎ እብ ርትበት ዐሚድ እንዴ ገብእ እብ ምህመት እንጅኔር ከድም። እት ሰነት 2018 ምን አስመረ እበ ምግብለ አድብር አስክ ባጽዕ እት እንገይስ፡ እብ ክሱስ ምን ሀወ ላትትረከብ ጣቀት ደግሞ እግልዬ ዐለ። እት ቢች ግርግስም

ክምሰል ትገሴናም እብ ክሱስ ተፍሪረት በሐር ወወደረ ዳግም እግልዬ ዐለ። እብ ሒለት ጃዝቢያት ወሬሕ ክምሰል ልትኣከብ ወልትፈረር ዳግም እግልዬ ዐለ። እት ግንራራብ በሐር ለማይለ በሐር ክምሰል ዎሮት ክርበ፡ ክምሰል ኣቅመትኮሁ፡ እብ ክሱስ ቃኑን ጃዝቢያት እግል ሕሰብ ኣጅበረ እኼ። ወሬሕ እት ረኣሰ በሐር ኣክል እሊ ተኣሲር ወዴ እንዴ እቤ ሓሰብ የኣምር። ክምሰል ከረ በሐር ቀየሕ ዐባይ ወርሒበት፡ ክምሰል ዎሮት ሽልቱት ኬን ወእንሰር ለትበልሰ ቅድረተ ሐሽምኮ። ሚ ገብእ ተርፌኒ። ሰፈር እቅባለት፡ ቻው ደህላክ! መዐሰላም ዶልፊን እት ምንቀደም ጀልበትን፡ ፍግር ወትምስ ወደ። “ኣራባት በሐር” እቤሎም። እግል ዕለታይ ክሳርም ገብእ ቶም ላልትሳስዐው ለዐለው። ሰመዊ ዳምቅ ቀይሕ ዐረዊት ለሕብሮም ጋቢሌታት እተ በሐር ናይ ጅንስ ጅመዕ እግል ኣተላላይ ታርፌሆም እት ወዱ ዐለው። እንዴ በጠርነ ክምሰል ኣትቃመትናሆም ኣድሕድ ሓቅፋም እት እንቶም ኣስክ ቁሪናለ በሐር ቴሂበበው ምኒን። ክምሰል ትሸነክን ምኖም ህዩ ካልእ ዶል እት ረኣሰለ ማይ ኣወልወለው። ክምሰል ኣቅሸት ኮቶሊክ እት ኣስግደቶም ጸዐደ ኮላር፡ ጸላይም ኣቅወዐት እግለ ሰመ ማልኣመ ዐለው።



ለበሐር በሐር ለኣመስለ ኣክራናቶም ክምሰል ጥዕም ሙሲቀት ሓነን እት ወዴ እት መሳሚዕ እዝንከ እት ለኣቴ ቱ። ምን ቅብላት ኣትቃመትኮ ለበሐር ወለሰመ እት ሕድ ላጥኣት መስለ። “ምን ጌዳን በሐር ኤረትርየ እግል ትፍገር ትቀድር? ትሰኣልኮ። ካፕቴን ናይለ ጀልበት ለዐለ በሊሱ ሀበ እተ ሰኣልዩ። “ኣቤ! ልትቀደር።” ካፊ ብትርል እግለ ጀልበት ሀለ እከ?” ትሰኣልኮ ምን ሓዲስ። “ኣቤ! ሀለ እዩ።” “Andiamo” እሰልፍ ለጀልበት እተ ለእተ ዐለት ኣካን ትክ ትቤ፡ ወሐር ሸንክትለ እግለ እምምት ለዐለት ጀህት ትወለበት። “ሕዛም (መዕጸይት) መንገፎ እሰር” ቤሌኒ። ሕዛም መንገፎ እግል እሰር የሐፊኮ። እተ በረንደተ ጀልበት ቀሴ ለዐለ ዕንዳይ እንዴ ጸበጥኮ ቀሴኮ። እግለ እብ ሒለት ጸፈ.ዐነ ለዐለ ሀዋለ በሐር እግል እትቃወም ባርኔጠቹ ረኣሰ ቀደም ተከልኩው። መልሂቹ ደበሳይ ገብርኤል ወያረድ ምስልዩ እተ በረንደት እግል ለወልውሎ ብጣራቶም ገብኣው መጥ-መጦርዩ። እት ቀደምን ለእግለ ነኣቀምት ሓቴ የዐለት። ተሓት ሶታይት ልገት በሐር፡ ወለዐል ሶታይት ሰመ ዐስተር ሌግ

አቅመትነ። ሜርሓይ ጀልበት የናስ ክምእኒ ቤለ። “እብለ ትክ እንዴ እንቤ ሰውድየ ነክቴ።” ውላድ ደህላክ ሐቆም ቱ በሐር እግል ልፍተው። ሐያት በሐር ፍንቲት ሐያት ተ። ናየ ግርመት ጠቢቦት ህሌት እተ። ፍንቲት መንበሮ፡ እግል እለ ሓለት እለ ላትትሳነን፡ ወትትባድር ይህሌት። እት ረአስ ማይ በሐር ሄራርን እብ ጀልበት አተላሌነ። ምን ረአዪም ሐጅሙ አክል አንበጠ ለገብእ ሐሸራት ልትርኤ ዐለ። አስክ ሰውድየ እቱጅሃም እትሕነ፡ ግዝፎም አክል ዐስር ጣብቅ ለገብእ ክልኦት ባቡር ታውቃም ልትረአው ዐለው። ለብሓሪ ምን ማይ ሕዱድ ኤረትርየ ክምሰል ፈገርን ደግመ እግልዬ። “አይወ! በገ አዜ እት ኤረትርየ ይህሌነ?” አቤ!” ከላስ እተየ ህሌነ? በስ እት ደውሊያይ ማይ ቱ ለህሌነ። እሊ አካናት እሊ ብጽሒት ዎሮት ኢኮን።” በልሰ እቼ ሜርሓይለ ጀልበት የናስ። “ከላስ እትለ ንብጠር።” እቤሉ። ሐቆ ሐዳት ደቃይቅ ለጀልበት ሄራረ አንቀሰት፡ ፡ አምዋጅ በሐር ክምሰል አድብር ልትባለስ ዐለ። ለጀልበት ክምሰል ደንበር ሰፊረት ረአስለ ማይ ተልሄት እብነ። እሊ ወክድ እሊ ፍክርዬ ረአሱ ሐር እብ ሕሳባት እት ፋቀዲቶ ደክቶር አሰፋው በየኔ በልሴኒ። ለበሐር ክምሰል ደብር ልትነፈሕ ለዐለት፡ ምሰል ወሬሕ እንዴ ትትማገት ቱ። እግል ደንካልየ አሰል ለዐለ ወሬሕ በክት ሃይበቱ ዐለት በህለት ቱ። እብ አማን “ምድር” ላልትበህል ኮከብ (ፕላኔት) እቱ ህሌኮ። ምድር እት ልትከለቅ፡ ምድር ልግበእ ወበሐር ናይ ዎሮትመ የዐለ። አቤ! እት ሐያያቹ እግል ሰልፍ ዶል እት ቀሪም ለአለበ አካን እተ በጠርኮ። ክምሰሌህ ህዬ፡ እግል አተላሌ ይእቀድር፡ ቀሪም አለቡ እግል ትግበእ አው ሻርክ አው ዶልፊን እግል ትግበእ ህሌት እከ።

ኤረትርየ ሓዳስ